



*Bəxtiyar  
Vahabzadə*

# “Yollar və oğullar”

Bayraq qalxdı...  
Bulanıq sular axdı, duruldu.  
Öz evində qul olan evinə sahib oldu.  
Bayraq qalxdı,  
Parisdən bu ölkəyə uzanan  
Əllər kəsildi həməən,  
Bayraq qalxdı... Nəfəs aldı bu torpaq,  
Bayraq qalxdı... Atıldı  
Toplar da taraq-taraq.  
On milyonun adından toplar danışdı dedi:  
“Məni tanısan cahən!-  
Əks-səda ucaldı: “Hardaydın bu vaxtacan?”,  
Cavab gəldi: “İllərlə mən qəfəsdə inlədim,  
Mən var ikən, yox idim!  
İndi varam, mən varam.  
Bir də əsir olmaram!  
Məhbuslar sağ olsa da, sağ yerinə qoyulmur,  
Məhbus vətəndaş olmur!  
Öz yurdunda qul olur, əsr yarım əyildim.  
Mən vətəndaş deyildim?!”  
Vuruşdum gecə-gündüz, vuruşdum səhər-axşam,  
Bayraq qalxdı...  
Mən bu gün  
Vətəndaşlıq almışam!  
Səkkiz il qan axdı Əlcəzairdə,  
Səkkiz il yuxular çəkildi dara.  
Yerin naləsinə ağladı yer də,  
İnsan tab gətirdi bu əzablara.  
Səkkiz il al qana bulandı sular,  
Fikirlər, duyğular coşdu-qaynadı.  
Səkkiz il baş-başa gəldi ordular,  
Tarix bir millətlə oyun oynadı.



Tarixin ən böyük bir amalı var:  
Azadlıq! Bu sözə tapınmış insan,  
Azadlıq- səadət, azadlıq- bahar,  
Yaranmış insanın arzularından!  
İnsan azadlığı ilk arzu sanmış,  
Bu söz bir işıqdır insana darda...  
Azadlıq!Azadlıq! Tarix yaranmış  
Bu amal uğrunda vuruşmalarda.  
Qanlar bahasına çatdı nəhayət  
Onlar bu amalın ilk pilləsinə,  
Ah!...Əsl azadlıq, əsl səadət  
Onların üzünə gülmədi yenə.  
Bəli!  
Durmasa da üz-üzə bu gün  
Adamlar, qarşısında silahlar-toplar, nizələr,  
Əsl səadət üçün, əsl həyat üçün  
Hələ qabaqdadır mübarizələr!

*İyul 1962-fevral 1963  
Nuxa- Bakı*